

ሰንበት ዘምኩራብ

ኅዳር 23 2016 ዓ.ም. (12/03/2023)

መዝሙር፡ አምላክ ፍጹም ብህላዌሁ... ቅድሚ ምፍጣር ዓለም ዘሎ አምላክ
ብኅላዌኡ ፍጹም እዩ፤ ንሱ ብግዝአቱ ንዓለም የመሓድር፤ ሰማይ ንክብሩ ገበሮ
ንዓለም ፈጠሮ፤ ንምድሪ አጸበቃ፤ ንኹሎም ኣብ ጸገም ዘለዉ ከዕርፉ ንባሕርን
ንኹሎም ንፋሳትን ገሰጸም፤ ኩሎም ኣብኡ ከዕርፉ ምእንቲ ንሰንበት ቀደሳ። ኣብ
አምላክ ጽድቅን ማኅደር ናይ ንጹሓትን እኽሊል ነቶም ዘፍቅርዎ ኢሉ ዘሰናደዎ
ምእንቲ ክትቅበሉ ኣብኡ ቅረቡ። ንሶም ብጸጋን ብልቦናን ብሃይማኖትን ካብ
መጀመርያ ንጎይትኦም ዘሕጎስዎ መምህር ቅዱሳን እኽሊል ሰማዕታት ናይ ካህናት
ኸመት ዝኾነ አምላክ ብጸግኡ አጽንዖም።

ንባባት፡ 1ቆሮ 1:22-25፤ ያዕ 3:413፤ ግ.ሓ. 21:27-ፍ፤ ዮሐ 2:13-25።

ምስባክ፡ ቅረቡ ኃቤሁ ወያበርህ ለክሙ፡ ወኢይትሓፈር ገጽክሙ፡ ዝንቱ ነዳይ ጸርሓ
ወእዚአብሔር ሰምዖ። እዚ መስኪን እዚ አእወየ እግዚአብሔር እውን ሰምዖ ካብ
ኩሉ ጸባባኡ አድጋኖ መዝ. 34:6።

ኣብ ናይ ሎሚ ምስማክ ኣብኡ ቅረቡ ከብርሃልኩም ድማ እዩ፤ ገጽኩም ኣይደንግጽ እዚ መስኪን
አእወይ እግዚአብሔር ከኣ ሰምዖ ካብ ኩሉ ጸባባኡ አድጋኖ ይብል። ኣብ አምላክ ክንቀርብ
እንከሎና ዝሰዕቦ ምሕረት፤ ጸጋ፤ እዩ። ኣብኡ ክንቀርብ እንከሎና ጉዕዞ ድሕነትነትና ይበርሃልና
ፍቕሪ አምላክ ኣባና ይኹላዕ እሞ ሰባት ንኣና ርእዮም ኣብ አምላክ ይምለሱ። ኣብ አምላክ
ገጽና ተተይ ክንብል እንተ ጀመርና ወልእኳ ብኃጢአት ተበላሺና እንተሎና ከምቲ በታኒ ውሉድ
ኣብ ሉቃ 15 እንረኽቦ ብድፍረት ኦ አቦይ ኣብ ቅድመኻን ኣብ ቅድሚ ሰማይን ምድርን በዲለ
አሎኹ ውሉድካ ክብሃል ኣይ ግብአንን፤ ብዓይኒ ምሕረትካ ጥራሕ ተቐበለኒ እናበልና ክንልምን
ክንጅምር ኢና።

አምላክ ሎሚ ከምትማሊ እሙናት ደቁ ኮና ክንቀርቦ ይጽውዓና አሎ። ኣብኡ ክንቀርብ እሞ
ፍቕሩ ክነስተማቕር ምልክት ይህበና አሎ ነዚ መበገሲ ገርና ኣብ አምላክ ክንምለስ ናይ ሎሚ
ቃል አምላክ ብምልኡ ይነግረና። ኣብ ዘመነ አስተምህሮ ስለ ዘሎና ንቃሉ ክንሰምዕን ክንምሃርን
ንዝብለና ኣብ ተግባር እናአውዓልና ንምጽኣቱ ክንሰናዶ ዘዘኻኸር እውን ኢና ዘሎና። ሓወይ
ሓፍተይ ንጎይታ ክትቅበል ትሰናዶ ዘሎኻ/ኺ ክንብሃል ኣሎና። እዛ ንጎይታ ምቕባል እትብል
ኣብ ገለ እዋን ዘይ መልክዓ ወሲዳ ብብዙሓት ትብሃል እያ ንኣና ንጎይታ ምቕባል ክንብል
እንከሎና ነቲ ክርስቶስ ቅድሚ 2000 ዓመት ኣብ ቤተልሔም ከማና ኮይኑ ንድሕነትን ዝመጽአ
ዘኪርና ከም ብሓዲስ ሎሚ እውን ክንቅበሎ የስምዕ፤ ምስ ቅ. ዮሐንስ መጥምቕ ኮና ልብና
ብንስሓ አንጺሕና ክንቅበሎ፤ ኣብ መአዲ ቅ. ቊርባን ሥጋኡን ደሙን ክንቅበል ከሎና፤ ቃሉ
ኣብ ቅዱስ መጽሓፍ ብእምነት ሰሚዕና ኣብ ሕይወትና ክነተግብሮ ከሎና ንቅበሎ፤ ስለዚ ምቕባል
ክንብል እንከሎና ብኹልንትናኻ ንአምላክ አሚንካ ኣብ ልብኻን ሕይወትካን ክአቱ ባይታ
ሕይወት ምቕራብ እዩ ዘስምዕ ከምኡ እቲ ዝዓበየ ምቕባል ቅ. ቊርባን ብንጹሕ ልብን መንፈስን
ክንቅበል ከሎና እዩ ዘስምዕ እምበር ከምዚ ሎሚ እንርእዮ ዘሎና ዘይመልክዑ ዝሓዘ ምቕባል
ክነስተውዕለሉ ኣሎና። እንቕበሎ ነቲ ቤተ ክርስቲያን ኣፍ ክርስቶስ ኮይና እተስተምህሮ ኢና

እንቅበል እምበር ብስም አንብብናን ጨራሕናን ተቆቢልናዮ ክንብል አይክአልን። ንአምላኽ ብሓቂ ክንቅበሎ ኣብ ጽሞናን ህድኣትን ኩነት ክንርከብ ኣሎና ሽዑ ብሕሹኽታኡ ምሳና ይሓድር።

ሓደ ካብቲ ቀንዲ መለለዩ ተቆባልና ብመንፈስ ድኻታት ኮና ክንቅበሎ ናይ ሎሚ ቃል አምላኽ ይነግረና። ክርስቶስ ኣብ ትምህርቱ እግዚአብሔር ንመሳኺን ንድኻታት ይስምዕ እዩ ይብለና። ኣብዚ ድኻታት ዝብል ንቑጠባዊ ድኻነት ዘልኣም ዘይኮነስ ነቶም ምእንቲ ሓቅን ፍትሕን እምነትን ዝግፍዑ ዝዋረዱ እዩ ዘስምዕ ምስኡ ንድኻታት እውን የስምዕ ቀንዲ ምስጢሩ ግን ኣብቶም ብእምነቶም ይኹን በቲ ዝብልዎ ሓቂ ዝወርዶም ዝግፍዑ እዩ ዘስምዕ። ብስም ድኻ ኮንካ ጥዑይ ማለት ኣይ ኮነን ብመንፈስ ድኻታት ብጹዓን እዮም ዝብል ኣብ ማቴ 5:3 ሉቃ 6:20 ዘሎ ብመንጽር እቲ ኣብ ዘፀ 22:25-27፣ ሌዋው 19:9-10፣ ዘዳግም 15:7-11 ኢሳ 61:1 ክንርእዮ ኣሎና እዚ ሽኡ ቑጠባዊ ድኻነት ቅጽዓት አምላኽ ኣይ ኮነን እኳ ድኣ ኣብ አምላኽ ኣተክሮ ክንገብር። ንሃብትን ንብረትን ከም ካልኣዊ ገርና ክንቆጽር ዝሕግዘና እዩ። ቑጠባዊ ድኻነት ዝያደ ነጻነት መንፈስ ዘልኣ እዩ ብዙሕ ኣብ ናብራ ዘተኩሮ የብሉን በዚ ንአምላኽ ክዝክር ኣየጸግሞን እዩ። ኣብ መንፈሳዊ ሃብቲ ብቐሊል የብጽሓና። ግን ቑጠባዊ ድኻነት ክፍኣትን ኃጢአትን ክውሰኹ ከሎ ክልተ ሞት እዩ እዚ እውን ክንጥንቀቕሉ ዘሎና እዩ።

ናይ ሎሚ መዝሙር ምስ እዚ ኣሰማሚዑ አምላኽ ጽድቅን ማኅደር ናይ ንጹሓትን ኣኸሊል ነቶም ዘፍቅርዎ ኢሉ ዘሰናደዎ ምእንቲ ክትቅበሉ ኣብኡ ቅረቡ ይብለና። ቤተ ክርስቲያን ሰንበት ሰንበት ብቃል አምላኽን ብመስዋዕቲ ቅዳሴን ገራ ናብኡ ክንቀርብ ኣፍደገ ድሕነት ትኸፍተልና። ኣብ አምላኽ ቀሪቡ ዝኸኣለ ፍቕርን ጣዕምን አምላኽ ከስተማቕር ኣይ ክኸብዶን እዩ። ኣብ አምላኽ ዘቕርብ ግብርን ኣተሓሳስባን ለቢስና ልብና ኣንጺሕና ኣብኡ ንቕረብ ሽዑ ከብርሃልና እዩ። ኣብ ገለ እዋን ባዕልና ብዝፈጠርናዮ ጸልማት ይጉልብበና እዩ ስለዚ ብርሃን የድልየና ንሱ ሽኡ ብኃጢአትና ተነሲሕና ኣብ አምላኽ ክንምለስ ክንቀርቦ ሽዑ ንሱ ሓቕኡ ክቕበለና እዩ።

አምላኽ ፍጹም ብህላዌኡ እናበለ ካብ አምላኽ ወጺኢካ ዝግበር ነገር ከምዘየለ ንሱ ከኣል ኩሉ ስለ ዝኾነ ንእና ንደቂ ሰብ ዘድልየና ጸጋታቱ ይህበና ዕለት ዕለት ይጓሰየና ዝጎድለና የለን። ካባና ዝድለ ነዚ ከኣል ኩሉ አምላኽ ኣብ ህያባቱ ርኢና ክንክእል እሞ ብድላዩ ሕይወትናን ዓለምናን ክንመርሕ። ሰብ ዝቐሰን ብድላይ አምላኽ ክምራሕ እንከሎን ንድላይ አምላኽ ጽን ኢሉ ክሰምዕ እንከሎን ጥራሕ እዩ። ግዝያውን ጋሻ ሓሳባትን ካብ መገዲ አምላኽ ከየውጽኣና ልቦና የድልየና።

ቅ. ጳውሎስ ኣብ 1ቆሮ 1:22-25 ዝተነበ ንክርስቶስ ኣመልኪቱ ምልኣት ጥበብ አምላኽ እዩ ይብል። ግሪኻውያን ንጥበቡ ደልዮም እንተ ኾነ ምስ ረኽብዎ ነጺጎሞ። ብኻልእ መገዲ ሽኡ ኣይሁድ ኣብ ክንዲ ካብኡ ዝጥቀሙ ከምቲ ኣብዚ እዋን መብዝሕትና እንገብሮ ትአምራታትን ምልክታትን ክንርኢ ኢልና ካብ ሓደ ቤት ጸሎት ናብ ካልእ ቤት ጸሎት ኮለል እንብል ንሶም ከኣ ክአምንዎ ኣይክኣሉን። ንቅ. ጳውሎስ ግን ክርስቶስ ምልኣት ሕጊ ኃይልን ጥበብ አምላኽን እዩ። ስለዚ ኩሉ ዝቐበሎ ዘበለ ብጥበብ ክመልእን ካብ ሕጂ ንድሓር ከኣ ጨራሹ ብድንቁርና ኣይ ክመላለስን እዩ። እዚ ክርስቶስ ዝውክሎ ሕግን ጥበብን ዝወዳደሮ ዝኾነ ኃይሊ የለን። ዮሐን 8:12 “ኩሉ ንእኡ ዝቐበል ዘበለ ብዳግም ኣብ ጸልማት ኣይክመላለስን እዩ” ይብለና። እንተ ኾነ ጥበብን ሕጂ እውን እንተ ኾነ ከም ቀደም ንኹሎም ነቶም ቀጺሎም ዝነጽግዎ ከምቲ ንግሪኻውያን ዕንቅፋትን ዕሸነትን ክትኮኖም እያ።

ንአምላኽን ልኡኻቱን መልእኽቱን ምንጻግ ኣብ ጸልማት ከም እንገብር ይገብረና። አምላኽ ዘይብሉ ሕይወት ዳርጋ ባህሪ እንስሳ ስለ ዝመልኮ ግብሩ ግብሪ እንስሳ እዩ። ትርኢቱ ሰብ ግብሩ ግን ግብሪ ኣራዊት ይኸውን። አምላኽ ኣብ ኣፍደገ ልብና ኮይኑ ክንቅበሎ ይኸሕኸሕ ኣሎ።

ክአቱ እንተ አፍቀድናሉ ዓይኒ ሕልናና ክርኢ ክጅምር እዩ። ብአምላኽ ንዝመጽአና ሰናይ መጸዋዕታን ምኽርን ክንቅበል ስንድዋት ክንከውን ይግባእ።

ንሎሚ ዝተነበ ካብ ወንጌል ዮሐንስ ብዛዕባ ንቤተ መቐደስ አምላኽ ዘራኸሱ ይነግረና። እዚ ዝኾነ እቶም ንቤት አምላኽ ክሕልዉን ክኸላኸሉን ዝግብአም ፈላግት ሕጊ ሓንቲ ስለ ዘይገበሩ ኣብ ናይ ገዛእ ርእሶም ጥቕሚ ጥራሕ ስለ ዘተኮሩን ቤት አምላኽ ዘይመልክዑ ሓዙ። ኢየሱስ ጩግራፍ ተቲዑ ነቶም ኣብኡ ዝሸጡን ዝልውጡን ዝነበሩ እናገረፈ ከውጽአም እንከሎ ንሱ እቲ ብዓል ስልጣን፣ ጥበብን ምልኣት ሕጊ ከምዝኾነ እዩ ገሊጹ። ናይ ኢየሱስ ቅንኣት ቤት አምላኽ ካብቶም ናይ ፈሪሳውያንን ሰዱቃውያንን ዝተፈልየ እዩ። ምኽንያቱ ንሶም ኣብ ክንዲ ንአምላኽ ዘቐድሙ ኣብ ጥቕሚ ርእሶም ኣብ ቊጠባዊ፣ ሃይማኖታዊ፣ ፖሊቲካውን ማሕበራውን ጥቕምም ዘተኮረ እዩ ነሩ።

ካብዚ ናይ ሎሚ ወንጌል እንታይ እዩ እንምሃር ኣሎና?

፩ያ ዝኾነ ሕግቕ ነገር ብፍላይ ኣብ ቤት አምላኽ፣ ኣብ ገዛና፣ ስራሕና ወይ እውን ኣብ ዝኾነ ቦታ ክንርኢ ከሎና ርኢና ከምዘይ ረኣና ሰሚዕና ከምዘይ ሰማዕና ክንከውን ኣይግባእን። ጥቕምን ዝናን ንሱብ የታልሎ እዩ። ከምኡ ዓለማዊ መኽሰባትን ፖሊቲካዊ ስልጣንን ንብዙሓት ኣብ ግጉይ መገዲ ከም ዝጉዓዙ ይገብር። ልዕሊ ኹሉ ንጥቕሚ ርእስና ቀዳምነት ክንህብ የብልና። ንረብሓ ርእስና ክንብል ንቅድስናን ንጽሕናን ስድራና፣ ቤተ ክርስትያና፣ ሃገርና፣ ኣብ ዋጋ ዕዳጋ ክነውርዶ የብልናን። ንሶት ህዝቢ ዝኾኑ ኩሎም ኣብ ጥቕሚ ርእሶምን ረብሕአም ከተኩር ኣይግባእን እንታይ ድኣ ኣብ ቅድስናን ሓቅን ኣብ ዕብየት መንፈሳዊ ሕይወት ከተኩሩ ይግባእ። መራሕቲ ኣብ ጥቕምን ረብሓን ርእሶም ምስ ዘመበሉ ኩሉ ይበላሾ ሓቂ ይጠፍእ፣ ጉቦ ብልሽውና ይስሰን፣ ሕጊ ኣልቦነት ይበዝሕ፣ ሰባት ንሓቂ ሓዲጎም ብኻልእ መገዲ ንሓቂ ይደልዩ እዚ ንቤተ ክርስትያንን ሃገርን ኣብ ከቢድ ጸገም የውርድ። ንሶትን ነፍሲወከፍናን ከም መምህርና ክርስቶስ ንሓቅን ንፍትሕን ልዕሊ ኹሉ ንቤት አምላክ ክብሩ ክንሕልወሉ ክንትንስእ ዓው ኢልና ክንዛረብ እዋኑ እዩ። ሱቕታ ናይ ክርስትያን ኣይኮነን። ድኻ ክብደል እንከሎ፣ ዓመጽ ክበዝሕ እንከሎ፣ ሰብ ክግፋዕ እንከሎ ሱቕታ እንተ በዝሐ ንእምነት ይቐትል ሽዑ ንዓማጽን ገፋዕን ዓቢ ዕድል ይኸፍተሉ። ርኢና ክንክእል እሞ ከመሎና ክንብል እዋኑ እዩ። ምስ ዝገፈሰ ተበቑጽካ ምኻድ ንጥፍኣት እዩ ዝዕድም ስለዚ ከም መምህርና ንሓቂ ደው ክንብል ይግባእ።

ሎሚ ኣብ ቤት አምላኽ ዝሸይጥን ዝገዝእን በዚሑ ዝኸውን ዘሎ ክርድኣና ከቢድና ኣሎ። ፈላሊና ክንርኢ ጸጊሙና ጽሩይን ረሳሕን ምፍላይ ጠፊኡና ኣሎ። እምብእር ኩሉ ስርዓታትና ክንሕሉ ሓቀኛ መልክዑ ለቢሱ ክኸይድ ናይ ነፍሲወከፍና ተራ የደሊ ኣሎ። ሓቂ ወይ ሰላም ብሓደ ሰብ ክትመጽእ ኣይትኸእልን እያ ነፍሲ ወከፍና እጃምና ክነበርክት ኣሎና። ኩሉ ዘሎና ንጥቕሚ ነፍስወከፍናን ደው ክብል ኣለዎ እምበር ንርብሓ ሓደ ክልተ ክኸውን የብሉን እዚ ክሳብ ዘይኮነ ኩልና ክነጽሪ ቤትና ክንጓየ ኣሎና።

ቤትና ጸርዩዶ ኣሎ ወይስ ረሲሑ ክነጽርዮ ይዕድመና ኣሎ? ንዚ ክንምልስ ኩልና ኣብ ሕልናና ክንምለስ ኣሎና፣ ኩልና ከም ኣብ መስትያት ሕይወትና ንመርምር ንፈትሽ፣ ኃጢአት ካልኣት ዘይኮነ መጀመርያ ክጸሪ ዘለዎ ኃጢአተይ እዩ ክጸሪ ዘለዎ። ምናልባት በይንና ክነጽርዮ ዝኸብደና እንተ ኾነ ሓገዝቲ ኣለዉና ኣብ ንሶትና ቀሪብና ክሕግዙና ንሕተቶም። ክርስቶስ ክሕግዙ ዝልኣኹም ኣለዉና እዮም። ምስ ክርስቶስ ኮና ሎሚ ኣብ ምጽራይ ቤትና ንእቶ። ቤትና ረሲሑ እንከሎ ርስሓት ቤት ካልኣት ኣይንጠምት፣ መጀመርያ ኣብ ዓይንና ዘሎ ጉንዲ ነውጽእ ቅድሚ ኣብ ዓይኒ ሓውና ዘሎ በሰር።

፬ይ ኢየሱስ እቲ ዝገበሮ ካብ ፈሪሳውያንን ሰዱቻውያንን እንታይ ከምዘምጽአሉ አጸቢቕ ይፈልጥ ነሩ። ማለት ውርደት ሞት ስቕለት ከም ዘምጽአሉ ይፈልጥ ነሩ። ብሓቂ ክንርእዮ ከሎና እዚ እዩ ሓደ ካብቲ ምስ ኩሎም መግህራን ሕጊ ጸገም ዝፈጥረሉ ዝነበረ። ንፈሪሳውያንን ሰዱቻውያንን ክልተ ተጻረርት ክልቲኦም ንኢየሱስ ምእንቲ ክቐትሉ አስግርዎም። ክልተ አንጻር አብ ክፍአት ግብሪ ሓቢሮም። ዓለምና ሎሚ እውን እዚ መንፈስ መሊእዎ እዩ። ንሓደ ሰብ ክተኸፍእ ክተጥፍእን መገዲ ክፍአት ክተንግስ ብዝኾነ ካልእ ክትሰምር ዘይትኸእል ምእንቲ ክተጥፍእ ትሰምር። እዚ ዑረት ሕልናን ልብን አንጊሱ ንኸፍአተ ግብሪ ከም እንወፍር ይገብረና። ኢየሱስ ነቶም ዝጻረርዎ ነዚ ቤተ መቐደስ አፍርስዎ እዎ ኣነ ድሕሪ ሰለስተ መዓልቲ ክሃንጹ እዩ ኢልዎም። እዚ ትንቢት አብ ዕለተ ዓርቢ ተፈጸመ። ሰብ ክጻሪ ክሕደስ ካብ ኃጢአት ክመውት አለዎ።

ናይ ሎሚ ወንጌል እምብአር ጉዕዞ ሕይወትና ከመይ ከምዘሎ ክንርእን ክነስተውዕልን የዘኻክረና። ቤተ መቐደስ አምላኽ ዝኾነ ልብና ነጺሑ ሓቀኛ መልክዑ ሒዙ ክጉዓዝ እዎ ታቦት አምላኽ ክኸውን ይግባእ። ምናልባት ዘንጊዕና ዲና ካልአት ኢጋግዮምና ንቤት አምላኽ ዘይመልክዑ አልቢስና እንተሎና ክንሳሕ ክንምለስ እዎኑ እዩ። ብሕጊ አምላኽ ተመሪሕና ሕይወትና እነጽርየሉ ጸጋን ቆራጽነትን ይዓድለና።

ብሩኽ ሰንበት ይግበረልና።

አባ ንጉሠ ፍሥሓ